



तीनपाटन गाउँपालिकाको नियमित गाउँसभाको १६ औं अधिवेशनको पहिलो बैठक प्रारम्भ भएको घोषणा गर्दछु।

गाउँसभाका उपाध्यक्षज्यू,
उपस्थित सम्पूर्ण गाउँसभाका सदस्यज्यूहरू,
सभाका सचिवज्यू,
उपस्थित कर्मचारीहरू।

संविधानसभाबाट नेपालको वर्तमान संविधान जारी भएपश्चात तीन तहको सरकारको अवधारणा स्वरूप स्थानीय सरकार मार्फत संविधानमा नै व्यवस्था भएबमोजिम प्रत्येक वर्षको असार १० गतेभित्र नीति तथा कार्यक्रम र बजेट गाउँसभामा प्रस्तुत गरिने व्यवस्था अनुसार आज हामी यो गरिमामय सभामा आगामी आर्थिक वर्षको नीति तथा कार्यक्रम र बजेट पेस गर्न लागेका छौं। मिति २०७९ साल वैशाख ३० गते सम्पन्न स्थानीय तहको निर्वाचनबाट तीनपाटन गाउँपालिका, सिन्धुलीको दोस्रो कार्यकालको जनप्रतिनिधिको रूपमा चुनिएर आएको अवधि पनि ३ वर्ष व्यतीत भई सकेको छ। हामी, यस सभामा उपस्थित सबै सदस्यलाई विश्वास गरेर जनप्रतिनिधिको रूपमा चुनेर पठाउनु हुने आम तीनपाटनबासी सम्पूर्णमा पुनः हार्दिक धन्यवाद दिन चाहन्छौं।

निर्वाचन मार्फत चुनिएर आउने जनप्रतिनिधिको दायित्व नागरिकको इच्छा र सपनालाई पूरा गर्ने हो। **कसैलाई काखा, कसैलाई पाखा** नभनी विधि र पद्धतिले हामीले सेवा प्रदान गर्नुपर्ने हुन्छ। विधि पारित गर्ने दायित्व यस गरिमामय सभाको हो। समतामूलक समाज निर्माणका लागि हामीसँग भएका स्रोत/साधनको अधिकतम उपयोग र तिनको सदुपयोग गर्ने दायित्व हाम्रै हो। हामीले गर्ने निर्णय आम तीनपाटनबासी नागरिकका लागि लक्षित हुनुपर्छ भन्नेमा दुई मत छैन। शिक्षा, स्वास्थ्य, खानेपानी, विद्युत, कृषि, रोजगारी सिर्जना र स्थानीय पूर्वाधारको विकासमा हाम्रो ध्यान केन्द्रित हुनुपर्छ। यी र यस्ता विषयको क्रमशः सम्बोधन गर्न उपलब्ध स्रोतसाधन समेतलाई तादात्म्यता कायम गर्दै तीनपाटन गाउँपालिकाको गाउँ कार्यपालिकाले यस गरिमामय सभा समक्ष नीति तथा कार्यक्रम पेस गरेको छ। प्रस्तुत नीति तथा कार्यक्रमले दिशा निर्देश गरे बमोजिम हामीले यहाँका नागरिकहरूलाई सेवा प्रवाह गर्नुपर्छ। त्यसका लागि आवश्यकता अनुसार कानून समेत बनाउनु पर्ने हुन्छ। आर्थिक तथा सामाजिक रूपले पछाडी परेका वर्ग र समुदायको सर्वोपरी हितका लागि हाम्रा अभियानहरू केन्द्रीत हुनुपर्छ। हाम्रा अभियानहरूको कार्यान्वयनमा इमानदारिताको आवश्यकता पर्छ। तपाईं हाम्रो इमानदारितामा नै सामाजिक न्याय कस्तो हुने भन्ने कुरा निर्भर रहन्छ। यसका लागि अब यो सभाको कार्यकाल करिब २ वर्ष मात्र बाँकी छ। बाँकी २ वर्षभित्रमा देखिने गरी काम गर्नुपर्ने जिम्मा हामीसँग रहेको छ। तर, राष्ट्रियस्तरमा आएको आर्थिक मन्दी र आन्तरिक परिवेशका कारण अपेक्षित राजस्व सङ्कलन हुन नसकेको विषय सर्वविदितै छ। नेपाल सरकार तथा प्रदेश सरकारबाट प्राप्त हुने अनुदानका रकमहरू आगामी आर्थिक वर्षका लागि घटेर आएका छन् भने चालु आर्थिक वर्ष २०८१।०८२ का लागि गत आर्थिक वर्षमै उपलब्ध गराइएका समानीकरण अनुदानको सीमामा समेत भारी गिरावट आएको छ। जसका कारण चालु आर्थिक वर्षमा सम्पन्न भएका केही योजना तथा कार्यक्रमहरूको भुक्तानी समेत आगामी आर्थिक वर्षमा भुक्तानी गर्ने गरी जिम्मेवारी सार्नुपर्ने देखिएको छ। नेपाल सरकार र प्रदेश सरकारबाट उपलब्ध गराइएको आय अनुमानको सिलिङमा र हाम्रो गाउँपालिकाको कमजोर आन्तरिक आम्दानीका कारण पनि यो अवस्था सिर्जना भएको तथ्यलाई हामी सबैले स्वीकार गर्नुपर्ने हुन्छ। नागरिकका असीमित आवश्यकता र अपेक्षालाई उपलब्ध स्रोतसाधनले भ्याएसम्म क्रमशः सम्बोधन गर्नु पनि हाम्रै दायित्व हो। यस विषयलाई समेत समावेश गरेर हामीले आउँदो वर्षको नीति तथा कार्यक्रम र बजेट तर्जुमा गरेका छौं। नीति तथा कार्यक्रम र बजेट सर्वसम्मत रूपमा पारित गरेर जानुपर्छ भन्दै आजको बैठकको काम कारवाही अघि बढाउँछु।

अब म सर्वप्रथम हाम्रो गाउँपालिकाको आगामी आर्थिक वर्ष २०८२।०८३ को नीति तथा कार्यक्रम यस गरिमामय सभा समक्ष प्रस्तुत गर्दछु।



नीति तथा कार्यक्रम, २०८२

आर्थिक विकास क्षेत्रः

कृषि विकास

१. परम्परागत र निर्वाहमुखी कृषि पेसामा आवद्ध गाउँपालिका क्षेत्रभित्रका कृषकहरूलाई व्यावसायिक र उद्यमशील कृषि प्रणालीतर्फ उत्प्रेरित गराउन साझेदारी कार्यक्रमलाई निरन्तरता दिइनेछ। यस कार्यक्रम मार्फत् देहाय बमोजिमका क्रियाकलापहरू सञ्चालनमा ल्याइनेछः
 - (क) स्थानीय भूगोल सुहाउँदो व्यावसायिक कृषि पेसामा आवद्ध हुन चाहने कृषकहरूको खेतबारीमै कृषि प्राविधिकहरूको सहज पहुँच उपलब्ध हुने गरी ल्याव व्यवस्थापन सहित निःशुल्क माटो परीक्षण गर्ने व्यवस्था मिलाइनेछ।
 - (ख) गाउँपालिका क्षेत्रभित्रका कृषकको मागमा आधारित बिउ/विजन र कृषि औजार/उपकरण साझेदारी कार्यक्रम मार्फत् वितरण गर्ने व्यवस्थालाई निरन्तरता दिइ अनुगमनको कार्यलाई प्रभावकारी बनाइनेछ।
 - (ग) विभिन्न प्रजातिका बालीनालीको उन्नत बिउ उत्पादन गर्ने कृषकको उत्पादनलाई गाउँपालिकाले साझेदारीमा आधारित खरिदजन्य कार्यहरू गर्ने व्यवस्था मिलाइनेछ।
 - (घ) बाह्रैमास खेतीयोग्य जमिनमा सिँचाईको उपलब्धता सुनिश्चित गर्न सिँचाई पाइप खरिद, जडान इनार निर्माण गर्न कृषकहरूलाई साझेदारीका आधारमा अनुदान दिने व्यवस्था मिलाइनेछ।
 - (ङ) बढ्दो रासायनिक मलको प्रयोगलाई क्रमशः निरुत्साहित गर्न गाउँपालिका क्षेत्रभित्र नै प्राज्ञारिक मल उत्पादन गर्ने कृषक तथा कृषक समूह एवम् कृषक फर्म तथा सहकारीलाई अनुदान दिने व्यवस्था मिलाइनेछ। त्यसैगरी सामुदायिक विद्यालयको स्वामित्वमा रहेको खाली जमिनमा फलफूल तथा जडिबुटीजन्य विरुवा रोप्ने कार्य अघि बढाइनेछ।
 - (च) परम्परागत र निर्वाहमुखी कृषि पेसामा आश्रित गाउँपालिका क्षेत्रभित्रका कृषकहरूलाई व्यावसायिक कृषि उद्यममा आकर्षित गर्न टोलटोलमा कृषि सेवा नामक कार्यक्रम सञ्चालनमा ल्याइनेछ। कृषि विज्ञहरूलाई टोल/टोलमा गई कृषकमैत्री तालिम कार्यक्रम सञ्चालनमा परिचालन गर्ने व्यवस्था मिलाइनेछ।
 - (छ) गाउँपालिका क्षेत्रभित्रका कृषकहरूले उत्पादन गर्ने कृषि उपजहरूलाई स्टोरेज गर्दै बेमौसममा समेत विक्री/वितरण गरी कृषकहरूलाई बढीभन्दा बढी अर्थोपार्जनको व्यवस्था मिलाउन साना साना स्केलका शीत भण्डार निर्माणका लागि आवश्यक प्रक्रिया अघि बढाइनेछ। यसका लागि नेपाल सरकार तथा प्रदेश सरकारका सम्बन्धित निकाय एवम् अन्य स्थानीय तहसँग त्यस्ता शीत भण्डार निर्माणमा गाउँपालिकाबाट साझेदारी गर्ने व्यवस्था मिलाइनेछ।
 - (ज) मासिक पशु हाट बजारको व्यवस्था गाउँपालिका क्षेत्रभित्रै गर्नका लागि उपयुक्त स्थानको पहिचान गरी प्रवर्द्धन गर्ने व्यवस्था मिलाइनेछ भने अन्य स/साना हाटबजारलाई व्यवस्थित गरिनेछ।
 - (झ) गाउँपालिका क्षेत्रभित्रका सबै वडामा व्यावसायिक कृषि उद्यम मार्फत् स्थापित कृषकहरूलाई प्रोत्साहन गर्न कृषि मेला प्रदर्शनी कार्यक्रम सञ्चालन गरी नगद रकम र प्रशंसापत्र सहित कृषक सम्मान गर्ने व्यवस्थाको थालनी गरिनेछ।
 - (ञ) गाउँपालिकामा उत्पादित कृषि उपजहरूको गुणस्तर मापन गर्न गुणस्तर मापदण्ड निर्धारण गरी कार्यान्वयनमा ल्याइनेछ।
 - (ट) पकेट क्षेत्रको विस्तारका लागि सम्भाव्य कृषि र पशु विकास क्षेत्रलाई विशेष जोड दिइनेछ।
 - (ठ) विपद व्यवस्थापन र अन्नबालीमा लाग्ने महामारी रोग नियन्त्रणका लागि आवश्यक व्यवस्थापन गरिनेछ।
 - (ड) बाली बीमा कार्यक्रमलाई प्राथमिकतामा राखिनेछ।
 - (ढ) साझेदारी निकायसँगको साझेदारीमा सञ्चालित कृषि सम्बन्धी आगामी कार्यक्रम तथा परियोजनाहरू महालेखा परीक्षकको पृष्ठपोषण र सुझावहरूका आधारमा थप व्यवस्थित, प्रभावकारी र पारदर्शी बनाउदै लगिनेछ।
२. गाउँपालिका क्षेत्रभित्रका कृषियोग्य जमिनमा सिँचाई गर्नका लागि विगतदेखि सञ्चालनमा रहेका कुलो/पैनीको सामयिक मर्मतसम्भार गरी सिँचाईको क्षमता अभिवृद्धि गर्न आवश्यक रकम विनियोजन गरिनेछ। ठूलो लागत र स्तरीय प्रविधि मार्फत् सिँचाई हुने क्षेत्रको पहिचान गर्दै त्यस्ता आयोजना पहिचान गरी नेपाल सरकार तथा प्रदेश सरकारसँग सिँचाई सम्बन्धी आयोजना माग गरी कार्यान्वयनमा ल्याइनेछ।
३. कृषक लक्षित आयोजना तथा कार्यक्रममा वास्तविक कृषकहरूको पहुँच सुनिश्चित गर्न एवम् अनुदान वितरण प्रकृत्यामा निष्पक्षता र पारदर्शिता ल्याउन मापदण्ड तय गर्दै कृषि उत्पादन प्रणाली स्थापना र विकास गर्न किसान सूचीकरणको कार्यलाई निरन्तरता दिइनेछ।



४. गाउँपालिका क्षेत्रभित्रका इच्छुक आम कृषकहरूलाई व्यावसायिक माहुरी पालनमा आवद्ध गरी माहुरीको महमा गाउँपालिकाको पहिचान अभिवृद्धि गर्न **“हरेक घरमा चार घार, गाउँपालिकाको एक हजार”** नामक कार्यक्रमलाई निरन्तरता दिइनेछ। यो कार्यक्रमको दिगोपनाका लागि स्थानीय स्तरमै घार उत्पादन गर्ने कृषकहरूलाई प्रोत्साहन गरिनेछ।
५. जुनार सुपरजोन अन्तर्गत पर्ने वडा नं. ७ लाई विशेषक्षेत्रको रूपमा अगाडी बढाइनेछ।

पशुपन्छी विकास

६. नेपाल सरकारले पशुपन्छीको बीमा कार्यक्रममा दिंदै आएको बीमा अनुदानका विषयमा गाउँपालिका क्षेत्रभित्रका पशुपन्छी पालन गर्ने कृषकहरूलाई सुसूचित गरी बीमा कार्यक्रममा बढीभन्दा बढी कृषकहरूलाई आवद्ध समेत गर्ने उद्देश्यले बीमा सम्बन्धी सचेतनामूलक कार्यक्रमलाई निरन्तरता दिइनेछ।
७. पशु विमा कार्यक्रममा बढीभन्दा बढी कृषकहरूलाई सहभागिता गराउन बीमा गरिएका पशुहरूमा जुका, नाम्ले जस्ता अन्य भाइरस/व्याक्टेरियाका कारणले रोग लागेमा त्यस्ता पशुको ल्याब परीक्षण र उपचारमा प्रयोग हुने औषधि वितरणमा किसानलाई समेत अपनत्व हुनेगरी सहूलियत प्रदान गर्ने व्यवस्था मिलाइनेछ।
८. कृत्रिम गर्भाधान कार्यक्रमलाई निरन्तरता दिई दूध उत्पादनमा कृषकहरूलाई थप आकर्षित गर्न पाँचभन्दा बढी माउ गाई/भैंसी पाल्ने कृषकहरूसँगको साझेदारीमा गोठ सुधार कार्यक्रमलाई निरन्तरता दिइनेछ।
९. गाउँपालिका क्षेत्रभित्रका सबै वडाका उत्कृष्ट पशुपन्छी पालन गर्ने कृषकलाई **नगद रकम र प्रशंसा-पत्र**ले सम्मान गर्ने व्यवस्थालाई थप प्रभावकारी बनाइनेछ।
१०. सार्वजनिक विदा र कार्यालय समय बाहेकको समयमा समेत पशुपन्छी पालन गर्ने कृषकहरूलाई प्राविधिक सेवा उपलब्ध गराउने सोचका साथ **“टोल/टोलमै पशुपन्छी सेवा”** नामक कार्यक्रमलाई निरन्तरता दिइनेछ। यसका लागि पशुपन्छी शाखामा कार्यरत प्राविधिक जनशक्तिलाई त्यस्तो सेवा उपलब्ध गराए बापत् थप प्रोत्साहन दिने व्यवस्था मिलाइनेछ।
११. गाउँपालिका क्षेत्रभित्रका कृषकहरूको कृषि र पशुपन्छी विकास सम्बन्धी कार्यमा सहजीकरण गरी कृषि पेसालाई अझ मर्यादित बनाई व्यावसायिक समेत बनाउन भविष्यमा **कृषि एम्बुलेन्स सेवा** सञ्चालनमा ल्याउन अनुसन्धानको कार्य अधि बढाइनेछ।
१२. दुध उत्पादन तथा बिक्रीको आधारमा किसानलाई दिदै आएको नगद अनुदानलाई निरन्तरता दिइनेछ।

सहकारी र आन्तरिक आय

१३. सहकारी तथा गरिबी सम्बन्धी व्यवस्थापन सूचना प्रणाली (COPOMIS) को माध्यमबाट सहकारी क्षेत्रलाई नियमन र सहजीकरण गर्दै सुदृढीकरण गरिनेछ। साथै सहकारीको सिद्धान्त अनुसार सञ्चालनमा नरहेका एकै प्रकृतिका सहकारीहरूलाई एक वडा एक सहकारी मर्ज अभियान सञ्चालनका लागि आवश्यक प्रकृया अगाडी बढाइनेछ।
१४. गाउँपालिका क्षेत्रभित्रका सहकारी संस्थालाई उत्पादनमूलक क्षेत्रमा लगानी बढाउन अभिप्रेरित गरिनेछ। कृषि क्षेत्रमा लगानी बढाई स्थानीयबासीको आय आर्जन अभिवृद्धि हुने किसिमका कार्यक्रम सञ्चालन गर्न चाहने गाउँपालिका क्षेत्रभित्रका सहकारी संस्थाहरूबाट प्रस्ताव लिई सबैभन्दा उत्कृष्ट प्रस्ताव पेस गर्ने सहकारी संस्थाको छनोट गरी त्यस्तो संस्थासँगको लागत साझेदारीमा कार्यक्रम सञ्चालन गर्न अनुदान वितरण गर्ने व्यवस्था मिलाइनेछ।
१५. गाउँपालिका क्षेत्रभित्रका सहकारी संघ/संस्था, उद्योग/बाणिज्य संघ लगायतका निकायमा कार्यरत पदाधिकारीहरूलाई व्यावसायिक आचरणसँग सम्बन्धित विषय र विद्यमान पद्धतिप्रति अभ्यस्त गराउन सचेतनामूलक तालिम कार्यक्रमको आयोजना गरिनेछ। **“मैले तिर्ने कर, मैरे लागि हो”** अभियान सञ्चालनमा ल्याइनेछ। यो अभियानप्रति आम गाउँबासी करदाता र उद्योगी/व्यवसायीलाई समाहित गर्न गाउँपालिकाले निर्धारण गर्ने करको क्षेत्र, दर, दायरा लगायतका अधिकांश विषयवस्तुलाई समावेश गरी करदातामैत्री शिक्षा प्रवर्द्धनका कार्यक्रम सञ्चालनमा ल्याइनेछ।
१६. गाउँपालिकाभित्रमा सबैभन्दा बढी कर तिर्ने संस्थागत, व्यक्तिगत लगायत विभिन्न विधामा करदाताहरूको पहिचान गरी त्यस्ता करदाताहरूको सम्मानका लागि वडा एवम् गाउँ कार्यपालिकाको कार्यालयको राजस्व संकलन गर्ने काउण्टरमा नै सबैभन्दा बढी कर तिर्ने करदाता भनी **फोटो टाँस समेत गरी सम्मान गर्ने** व्यवस्थालाई संस्थागत गरिनेछ।



उद्यम, सीप र रोजगार

१७. "मिसन रोजगारी : दिगो रोजगारी र उद्यमशीलता प्रवर्द्धन अभियान" सञ्चालन गरिनेछ। यस अभियान अन्तर्गत गाउँपालिकाभित्रको रोजगारीको अवस्था, श्रमिकको अवस्था माग र आपूर्ति, स्थानीय, आन्तरीक-बाह्य स्वदेशी तथा विदेशी श्रमिकको तथ्याङ्क सङ्कलन, श्रम योग्य जनशक्तिको सीप तथा क्षमता नक्साङ्कन, स्थानीय श्रोत तथा साधनको नक्साङ्कन गरिनेछ। उद्यमीलाई सहजीकरण तथा श्रम शक्ति र रोजगारदातालाई समन्वय गर्न रोजगार तथा उद्यम सेवा केन्द्र सञ्चालन, सीप तथा रोजगार मेला सञ्चालन गरिनेछ।
१८. स्थानीय तथा राष्ट्रिय आवश्यकता र श्रम बजारको माग अनुसारको रोजगारमूलक सिप विकास तालिम, अनौपचारिक क्षेत्रका अनुभवयुक्त तर प्रमाण नभएका श्रमिकहरूको सिपको औपचारिक मान्यता प्रदान गर्ने किसिमका कार्यक्रम सञ्चालन गरिनेछ। सिप तालिम र तालिमपछिको अवसरलाई जोड्नका लागि सरकारी तथा गैरसरकारी निकायसंगको साझेदारीमा साझा पुर्वाधार निर्माणका लागि आवश्यक पहल गरिनेछ।
१९. गाउँपालिकाले विगतका आ.व. देखि विभिन्न तालिम दिइएका व्यक्तिहरूको खोज तथा पहिचान गरी अद्यावधिक गर्दै रोजगारीमा समावेश गर्ने नीति ल्याइनेछ।
२०. वैदेशिक रोजगारीलाई सुरक्षित र प्रभावकारी बनाउन श्रम, स्वीकृति, पुनः श्रम स्वीकृति र परामर्श सेवाहरूमा सहजीकरण गरिनेछ।
२१. रोजगार सेवा केन्द्रलाई आवश्यक जनशक्ति व्यवस्थापन गरी श्रम तथा रोजगार सम्बन्धी सेवालाई प्रभावकारी बनाइनेछ।
२२. विदेशमा रहेका नेपालीहरूको हकहित, सुरक्षा, उद्धार र आपूर्ति जस्ता कार्यलाई प्रभावकारी बनाउन अनलाइन कन्सुलर सेवा प्रणालीको पहुँच विस्तार गरी सहजीकरण गरिनेछ।
२३. श्रम संस्कृतिको विकास गर्न गाउँपालिकाको सहजीकरणमा श्रमदान अभियान सञ्चालन गरिनेछ।

सामाजिक विकास क्षेत्र

शिक्षा

२४. गुणस्तरीय शिक्षाको लागि विद्यालयको तह घटाउने र सम्पत्ति व्यवस्थापन, हस्तान्तरण तथा विद्यालय प्रोत्साहन अनुदान व्यवस्था गरिनेछ।
२५. यस गाउँपालिकाभित्र सञ्चालनमा रहेको विद्यालयहरूमा स्काउट कार्यक्रम, शैक्षिक प्रदर्शनी कार्यक्रम (विज्ञान र गणित) र विद्युतीय उपकरण तथा कम्प्युटर अनुदान कार्यक्रम आधारभूत विद्यालय स्तरमा वितरण गरिनेछ।
२६. सामुदायिक विद्यालयहरूमा कक्षा ८ र एस ई ई को नतिजाका आधारमा प्रोत्साहन कार्यक्रमहरू लागु गरिनेछ। साथै एस.ई.ई नतिजामा गाउँपालिका भरीका विद्यालयहरू मध्येबाट सर्वोत्कृष्ट अङ्क प्राप्त गराउन योगदान दिने विषयगत विषय शिक्षकलाई नगद पुरस्कार सहित सम्मान गरिनेछ।
२७. तीनपाटन गाउँपालिकाको स्वयंसेवी युवा, बाल क्लब तथा उच्च शिक्षा अध्ययन गर्ने विद्यार्थीहरू परिचालन गरी आ.व. २०८३/०८४ सम्म बालमैत्री तथा पोषणमैत्री गाउँपालिकाको रूपमा घोषणा गरिनेछ। उक्त कार्यका लागि आवश्यक बजेट विनियोजन गर्ने साथै संघीय तथा प्रदेश सरकार, राष्ट्रिय तथा अन्तर्राष्ट्रिय, गैर सरकारी संस्थासँग आवश्यक समन्वय सहकार्य गरिनेछ।
२८. सामुदायिक विद्यालयको गुणस्तरप्रति आम समुदायको खस्कदो धारणामा क्रमशः सकारात्मक परिवर्तन ल्याउन गत आ.व बाट कार्यान्वयनमा ल्याइएको "प्राविधिक विधामा रोजगारी, तीनपाटनका छोराछोरी" नामक कार्यक्रमलाई आगामी आ.व मा समेत निरन्तरता दिइनेछ। गाउँपालिका क्षेत्रभित्रका सामुदायिक विद्यालयबाट एस.इ.इ. परीक्षा उत्तीर्ण गरी गाउँपालिकाले तोकेको शिक्षण संस्थाबाट लिइने प्रवेश परीक्षामा उच्चतम स्कोर प्राप्त गर्ने वडाभित्रका एक/एकजना विद्यार्थीलाई प्राविधिक विधामा ३ वर्षे अध्ययन छात्रवृत्ति उपलब्ध गराई अध्ययन सम्पन्न भए पश्चात् कम्तीमा एक वर्ष सम्बन्धित वडामै रही कार्य गर्ने व्यवस्थालाई संस्थागत गरी निरन्तरता दिइनेछ।
२९. यस गाउँपालिकाभित्र रहेका सामुदायिक विद्यालयमा अध्ययनरत विद्यार्थीहरूका लागि न्यून सिकाइ उपलब्धि भएका विषयहरूमा अतिरिक्त कक्षाको व्यवस्था गरिने कार्यलाई निरन्तरता दिइनेछ।
३०. गाउँपालिका क्षेत्रभित्रका दलित समुदायभित्रका छोरी तथा बुहारीहरूको उच्च शिक्षामा पहुँच अभिवृद्धि गर्न "परिवारको इच्छा, छोरी, बुहारीलाई शिक्षा" नामक कार्यक्रम निरन्तरता ल्याइनेछ। यस कार्यक्रमबाट गाउँपालिका क्षेत्रभित्रका क्याम्पसमा स्नातक वा



- सोभन्दा माथि उच्च शिक्षाका लागि भर्ना हुने दलित समुदायका छोरी बहारीहरूको भर्ना शुल्क र मासिक शुल्क गाउँपालिकाबाटै व्यहोरिने व्यवस्थालाई निरन्तरता दिइनेछ।
३१. शिक्षक र विद्यार्थी संख्याको अनुपातलाई प्रचलित कानूनी व्यवस्था बमोजिम अनुकूलन गर्दै सामुदायिक विद्यालयको शैक्षिक गुणस्तरमा अभिवृद्धि गर्न “एक वडा, एक आवासीय मा.वि.” को अवधारणाका लागि अध्ययन अनुसन्धान कार्य अघि बढाइनेछ। यसका लागि विद्यार्थी संख्या कम भएका विद्यालयहरू एकापसमा मर्ज तथा तह मिलान गर्ने प्रक्रियाअघि बढाइनेछ।
३२. बालमैत्री वडा घोषणा भएको वडाभित्रको कुनै एक सामुदायिक विद्यालयमा बालमैत्री शिक्षण सामग्रीको व्यवस्था गरी **मन्टेश्वरी विधि मार्फत्** पठनपाठन प्रकृत्यालाई पाइलट प्रोजेक्टको रूपमा निरन्तरता दिइनेछ।
३३. प्रत्येक वर्षको आधारभूत तहको कक्षा ८ परीक्षामा गाउँपालिका क्षेत्रभित्रका सामुदायिक विद्यालयमा प्रारम्भिक तह देखि नै अध्ययन गरी सर्वोत्कृष्ट नतिजा ल्याउने एक/एक जना छात्र र छात्रालाई एक/एक थान ल्यापटप तथा नगद पुरस्कार दिइनेछ।
३४. नेपालको संविधानले व्यवस्था गरेको स्थानीय तहको संगठनात्मक व्यवस्था, काम, कर्तव्य, अधिकार, भूमिका र जिम्मेवारीका विषयमा विद्यालय तहबाटै आम विद्यार्थीहरूलाई अभ्यस्त गराउँदै संघीयतालाई थप संस्थागत गर्ने आधार तय गर्न अन्तर-विद्यालय स्तरीय **अतिरिक्त क्रियाकलाप** सञ्चालन गरिनेछ।
३५. गाउँपालिकाका जनप्रतिनिधि, कर्मचारी, सामुदायिक विद्यालयमा कार्यरत शिक्षक तथा कर्मचारीमा वर्तमान व्यवस्थाले गरेको सार्वजनिक खरिद र जिन्सी व्यवस्थापनका सम्बन्धमा पर्याप्त मात्रामा तालिम तथा प्रशिक्षण नभएका कारण प्रत्येक आर्थिक वर्ष बेरुजुको मात्रा वृद्धि भइरहेकोमा त्यस्तो अवस्थाको न्यूनीकरणका लागि जनप्रतिनिधि, शिक्षक तथा कर्मचारी लक्षित **सार्वजनिक खरिद र जिन्सी व्यवस्थापन सम्बन्धी तालिम** कार्यक्रमको आयोजना गर्ने व्यवस्था मिलाइनेछ।
३६. नेपालमा बसोबास गर्ने प्रत्येक समुदायलाई आफ्नो भाषा, लिपि, संस्कृति, सांस्कृतिक सभ्यता र सम्पदाको संवर्धन र संरक्षण गर्ने हक हुनेछ भनी नेपालको संविधानमा व्यवस्था बमोजिम गाउँपालिका क्षेत्रभित्रका आदिवासी/जनजाति समुदायको भाषा, लिपि संरक्षण गर्न अध्ययन अनुसन्धानको कार्य अघि बढाइनेछ।
३७. गाउँपालिका क्षेत्रभित्रका जनप्रतिनिधि, राष्ट्रसेवक कर्मचारी एवम् शिक्षकका सन्ततीहरूलाई सामुदायिक विद्यालयमा नै अध्ययन गराउने व्यवस्थाका लागि प्रोत्साहित गरिनेछ।
३८. शिक्षा समिति, सामुदायिक विद्यालयका शिक्षक, विद्यालय व्यवस्थापन समितिका पदाधिकारी लगायतका सरोकारवाला व्यक्तिहरूको क्षमता अभिवृद्धि हुने किसिमका क्षमतामूलक तालिम कार्यक्रमलाई निरन्तरता दिइनेछ।
३९. गाउँपालिका क्षेत्रभित्रको स्थानीयतासँग सम्बन्धित यावत् विषयवस्तुहरूलाई विद्यालयस्तरको पाठ्यक्रममै समावेश गरी विद्यार्थीहरूलाई निरन्तर अध्ययनको वातावरण मिलाउन निर्मित **स्थानीय** पाठ्यक्रमलाई समसामयिक परिमार्जन गर्दै तीनपाटनको सेरोफेरो नामक स्थानीय स्रोत पुस्तक निर्माण गरी सम्बन्धित सबै विद्यार्थीलाई वितरणको व्यवस्था मिलाइनेछ।
४०. सामुदायिक विद्यालयबाट समेत क्रमशः पोषणमैत्री एवम् बालमैत्री गाउँपालिका स्थापना गर्न विगत आ.व बाट सञ्चालनमा ल्याइएको **“विद्यालयमा आमा”** नामक कार्यक्रमलाई आगामी आ.व मा निरन्तरता दिइनेछ।
४१. आवासीय माध्यमिक विद्यालयको स्थापना गर्ने राष्ट्रिय नीति र अवधारणा अनुरूप तुलनात्मक रूपले बढी विद्यार्थी सङ्ख्या भएका विद्यालयहरूको सम्भाव्यता अध्ययन गरिनेछ।
४२. “माध्यमिक तहमा पढ्दै सिक्दै कार्यक्रम” नमुनाको रूपमा सुरुवात गरिनेछ।
४३. सामुदायिक विद्यालयहरूमा विद्यार्थीहरूलाई आत्मरक्षक तालिमको प्रवर्द्धन नमुनाको रूपमा अगाडी बढाइनेछ।

स्वास्थ्य

४४. एम्बुलेन्स सेवालालाई अझ बढी सहज, सरल र पहुँच योग्य बनाइ नागरिकको स्वास्थ्य सेवा पाउने हकलाई सुनिश्चित गरिनेछ।
४५. पोषणमैत्री स्थानीय तह घोषणाका लागि स्वास्थ्य संस्थामा कार्यरत स्वास्थ्यकर्मी, पोषण फोकल पर्सन र महिला स्वास्थ्य स्वयंसेविकाहरूलाई प्रोत्साहन गर्ने र क्षमता विकासका कार्यक्रमहरू सञ्चालनमा ल्याइनेछ। थप काम बापत थप सुविधाको व्यवस्था गरिनेछ।
४६. तिलगंगा आँखा प्रतिष्ठान, काठमाडौं र यस गाउँपालिका बीच भएको सम्झौता बमोजिम तीनपाटन ग्रामीण आँखा केन्द्र, लाम्पनटारलाई थप सुदृढीकरण गराइनेछ।
४७. १५ शैयाको ग्रामीण अस्पताल पूर्ण रूपमा सञ्चालन गर्न स्रोतको व्यवस्थापन गरिनेछ।
४८. मानसिक स्वास्थ्य सम्बन्धी शिविर तथा विशेष कक्षाहरू सञ्चालनमा ल्याइनेछ।



४९. क्यान्सर लागेका, मुटुको शल्यक्रिया गर्नुपर्ने, मृगौलाको शल्यक्रिया वा डायलाइसिसका विरामी, प्यारालाइसिस जस्ता कडा रोग लागि उपचार गराउन आर्थिक अभाव भएका स्थानीयवासीको स्वास्थ्योपचारमा केही रकम सहयोग गर्दै स्वास्थ्य सम्बन्धी प्रवर्द्धनात्मक, उपचारात्मक र निरोधात्मक गतिविधि समेत सञ्चालन गर्ने उद्देश्यले "नागरिक उपचार सहायता कोष" को स्थापना गरिनेछ। मापदण्ड बमोजिम उक्त कोषको सञ्चालन गरी कोषको परिचालनमा निष्पक्षता र पारदर्शिता ल्याउन एवम् छिटो/छरितो ढंगले गाउँवासीको उपचारमा सहयोग पुऱ्याइने व्यवस्थालाई संस्थागत समेत गर्न स्थानीय कानूनको तर्जुमा गरी कार्यान्वयनमा निरन्तरता दिइनेछ।
५०. गाउँपालिका क्षेत्रभित्रका स्वास्थ्य संस्थामा प्रसूती हुन नसकी अन्यत्र अस्पतालमा रेफर गरिने गर्भवती महिला, बाढी/पहिरो, चट्याङ, सडक दुर्घटना जस्ता प्राकृतिक/गैर प्राकृतिक प्रकोपबाट घाइते भई अन्यत्र रेफर गरिने स्थानीयवासी, सामाजिक सुरक्षा प्राप्त गरेका जेष्ठ नागरिक, अपाङ्गता परिचयपत्र प्राप्त गरेका व्यक्ति, र सहिद तथा वेपत्ता पारिएका व्यक्तिको एकासगोलका परिवारलाई एम्बुलेन्स सेवा निःशुल्क दिने कार्यलाई निरन्तरता गरिनेछ।
५१. "स्वस्थ आमा, स्वस्थ बच्चा" अभियान सञ्चालनमा ल्याइनेछ। यो अभियान कार्यान्वयन गर्न गर्भवती भएको १३ हप्तादेखि सुत्केरी भएको ६ हप्तासम्मका सम्पूर्ण गर्भवती एवम् सुत्केरी महिलाहरूलाई सम्बन्धित स्वास्थ्य संस्था मार्फत नै निःशुल्क क्याल्सियम चक्री वितरणको व्यवस्था मिलाइनेछ। त्यसैगरी विवाह दर्ता गर्न आउने नव विवाहित दम्पतिबाट स्वस्थ बच्चा जन्माउने उद्देश्यका साथ त्यस्ता दम्पतिको इच्छा अनुसार सम्बन्धित वडा कार्यालयबाट समेत फोलिक एसिड वितरण गर्ने व्यवस्थालाई निरन्तरता दिइनेछ।
५२. सामुदायिक स्वास्थ्य बीमा कार्यक्रममा आम गाउँवासी विपन्न नागरिकहरूलाई आवद्ध गर्न त्यस्ता नागरिकहरूलाई बीमा शुल्कको पचास प्रतिशत रकम अनुदानस्वरूप उपलब्ध गराउने कार्यलाई निरन्तरता दिइनेछ। साथै मानसिक रोगी भएका घरपरिवारको सम्पूर्ण सदस्यहरूको निःशुल्क स्वास्थ्य बीमा गरिनेछ।
५३. "निरोगी तीनपाटन, हाम्रो अभियान" सञ्चालनमा ल्याइनेछ। यसका लागि क्यान्सर, मृगौलाको डायलाइसिस, मुटु रोगी, प्यारालाइसिस जस्ता गम्भीर प्रकृतिका रोग लागि घरमै बसी औषधि सेवन गरिरहेका विरामी नागरिक लगायतका सम्पूर्ण नागरिकहरूलाई प्रत्येक महिना टोलमै गई अनिवार्य स्वास्थ्य परीक्षण गरी आवश्यक स्वास्थ्य सेवा प्रदान गर्न "टोल टोलमा स्वास्थ्यकर्मी निरोगी तीनपाटनवासी" कार्यक्रम सञ्चालनलाई निरन्तरता दिइनेछ। "म स्वस्थ मेरो समुदाय स्वस्थ घरटोल कार्यक्रम" सम्बन्धित वडाको स्वास्थ्य संस्था मार्फत संचालन तथा परिचालन गरिनेछ।
५४. गाउँपालिका भित्र रहेका दुइवटै प्राथमिक स्वास्थ्य केन्द्रमा गाउँपालिकाको आफ्नै व्यवस्थापनबाट सुपथ मूल्यको फार्मेसी सेवा सञ्चालन तथा निरन्तरता दिइनेछ।
५५. नर्सि रोग विरुद्ध जनचेतनामूलक कार्यक्रम प्रभावकारी रूपमा संचालन गरिनेछ।
५६. एक घर एक जडिवुटी अभियान कार्यक्रम संचालन गरिनेछ।
५७. सबै वडामा आयुर्वेदको पहुँच पुऱ्याउन नागरिक आरोग्य समूह गठन गरी स्तनपाय आमाहरूका लागि दुग्धवर्धक आयुर्वेदिक औषधी वितरणलाई प्रभावकारी बनाइनेछ।

समावेशिता प्रवर्द्धन र सामाजिक सुरक्षा

५८. महिला, दलित, ज्येष्ठ नागरिक, भिन्न क्षमता भएका व्यक्ति, आदिवासी/जनजाति, मधेसी, लगायत समावेशी समूहमा पर्ने विभिन्न वर्ग तथा समुदायलाई लक्षित गरी सचेतनामूलक तालिमका साथसाथै विभिन्न विधाका सीपमूलक कार्यक्रमहरू क्रमशः सञ्चालनमा ल्याइनेछ। गाउँपालिका क्षेत्रभित्र रहेका विभिन्न जातजातिको रहनसहन, भेषभूषा, प्रथा/परम्परालाई जीवन्त राख्न जातीय संग्रहालय स्थापनाका लागि सम्भाव्यता अध्ययन गरिनेछ।
५९. "वर्तमानका बालक, भविष्यका पालक" अभियान सञ्चालनमा ल्याइनेछ। यो अभियानलाई व्यवहारमा कार्यान्वयनमा लैजान गाउँपालिका क्षेत्रभित्रका बालबालिकाहरूलाई समग्र शासकीय प्रणालीमा क्रमशः अभ्यस्त गराउँदै विभिन्न विधामा अन्तरनिहित प्रतिभाको उजागर समेत गर्न सबै वडाका बाल क्लबको क्षमता अभिवृद्धि गरिनेछ।
६०. गाउँपालिका क्षेत्रभित्रका युवा लगायत सरोकारवालाहरूलाई लक्षित गरी लागू औषध दुर्व्यसन, मानव वेचबिखन विरुद्धका सचेतनामूलक कार्यक्रम तथा क्रियाकलापहरू सञ्चालनमा ल्याइनेछ।



खानेपानी र सरसफाई

६१. पानी नै जीवन हो। यो साध्वत् तथ्यलाई हृदयङ्गम गर्दै गाउँपालिका क्षेत्रभित्रका पानीका मुहानहरूको संरक्षण गर्ने कार्यलाई उच्च प्राथमिकतामा राखी त्यस्ता स्थानमा डोजर प्रयोगमा पूर्णरूपमा बन्देज लगाउँदै वृक्षारोपण अभियान सञ्चालनमा ल्याई डढेलो नियन्त्रणलाई स्थानीय ऐन बनाई कार्यान्वयन गरिनेछ।
६२. छिमेकी स्थानीय तहहरूसँग समेतको साझेदारीमा गाउँपालिका क्षेत्रभित्रबाट उत्पत्ति हुने नकुहिने फोहोरको प्रशोधन गरी त्यसको यथोचित व्यवस्थापन गर्न **डम्पिङ साइट** स्थापना गर्ने प्रक्रिया अघि बढाइनेछ।
६३. अत्यधिक आवागमन हुने सार्वजनिक स्थलहरूको पहिचान गर्दै त्यस्ता स्थानहरूमा प्रत्येक आर्थिक वर्ष कम्तीमा एउटा सार्वजनिक शौचालय तथा प्रतिकालय निर्माण गर्दै जाने व्यवस्था मिलाइनेछ।

खेलकुद

६४. **स्वास्थ्यका लागि खेलकुद, राष्ट्रका लागि खेलकुद** भन्ने नाराका साथ गाउँपालिका क्षेत्रभित्र सञ्चालनमा रहेको माध्यमिक विद्यालयहरूको सहभागितामा अन्तर-माध्यमिक विद्यालय स्तरीय राष्ट्रपति रनिङ शिल्ड प्रतियोगिताको साथै माध्यमिक तह सम्म नियमित अध्ययनरत विद्यार्थीहरूको सीप परीक्षण तथा बहुप्रतिभा पहिचान कार्यक्रम सञ्चालन गरिनेछ। साथै पालिका भित्र खेलिने भलिबल, फुटबल, ब्याडमिन्टन जस्ता विभिन्न विधाका खेलकुदलाई क्रमशः सम्बोधन गर्दै जाने ध्येयका साथ **तीनपाटन गाउँपालिकाको आयोजनामा वडा स्तरीय, पालिका स्तरीय तथा प्रादेशिक स्तरको अन्तरपालिका स्तरीय खेल प्रतियोगिताहरू** आयोजना गर्दै लगिनेछ। विभिन्न विधाका खेलकुदमा गाउँपालिकाको प्रतिनिधित्व गर्दै अन्यत्र स्थानमा प्रतिनिधित्व गर्ने खेलाडीहरूलाई खेलकुद कार्यमा भाग लिन आवश्यक सहजीकरण तथा सेवा सुविधाको लागि बजेटको प्रबन्ध गरिनेछ।
६५. प्रादेशिक, राष्ट्रिय तथा अन्तर्राष्ट्रियस्तरमा खेलकुदका माध्यमबाट पहिचान स्थापित गरेका गाउँपालिका क्षेत्रभित्रका विभिन्न विधाका खेलाडीहरूलाई **सम्मान** गरिनेछ।
६६. तीनपाटन गाउँपालिकाको सिफारिसमा पालिकाको प्रतिनिधित्व गर्दै अन्य पालिका संघ, संस्था वा निकायले आयोजना गरेको प्रतियोगितामा सहभागी कुनै पनि टिमले प्राप्त गरेको उक्त पुरस्कार रकमको २५ प्रतिशत रकम पालिकाको खातामा राखिनेछ। साथै यस पालिकाभित्र स्थायी ठेगाना रहेका नव जवान युवा वर्गलाई खेलकुद क्षेत्रमा आकर्षित र प्रवर्द्धन गर्न र जिल्ला, प्रदेश र केन्द्रीय स्तरमा स्थापित गराउन विभिन्न खेलको विद्यागत प्रशिक्षकको प्रबन्ध गरी प्रशिक्षण कार्यक्रम सुरु गरिनेछ।

पूर्वाधार विकास क्षेत्र

६७. गाउँपालिकाको आफ्नै स्रोत एवम् नेपाल सरकार तथा प्रदेश सरकारको विभिन्न अनुदान एवम् कार्यक्रम मार्फत् गाउँपालिका क्षेत्रभित्र गत/विगत आर्थिक वर्षदेखि क्रमागत निर्माण ठेक्का बन्दोबस्त भएका एवम् आर्थिक वर्ष २०८१।०८२ मा सम्पन्न भई भुक्तानी दिन बाँकी योजना तथा कार्यक्रमहरूको फरफारकका लागि आवश्यक रकम विनियोजन गरिनेछ।
६८. सुविधा सम्पन्न भवन नभएका वडा कार्यालय र स्वास्थ्य संस्थाहरूको भवन निर्माण सम्पन्न गरिनेछ। ती संस्थाका भवनहरू अपाङ्गमैत्री तथा बालमैत्री बनाइनेछ।
६९. मापदण्ड बमोजिम तयार भएका पालिका भरिका सहायक सडकहरूको स्तर उन्नती गर्दै लगिनेछ।
७०. एक वडा र अर्को वडाको सडकहरू जोड्न, एउटा बस्ती र अर्को गाउँ र बस्तीहरूमा रहेका सडकहरू जोड्न पक्की पुलहरूको सम्भाव्यता अध्ययन गरिनेछ। साथै आवश्यक डि.पि.आर. तयार गरिनेछ।
७१. बाँकी माध्यमिक विद्यालय र स्वास्थ्य संस्था (बर्थिङ सेन्टर) हरूमा न्यूनतम पूर्वाधारहरूको आधारमा सि.सि.टि.भि तथा बायोमेट्रिक हाजिरी जडान गरिनेछ।
७२. बजार उन्मुख क्षेत्रमा सम्भाव्यता हेरी खुला व्यायमशालाहरू निर्माण गरिनेछ।
७३. गाउँपालिका क्षेत्रभित्रका सडक, पुल/पुलेसा, सार्वजनिक मठ/मन्दिर/चर्च/गुम्बा लगायतका अन्य सार्वजनिक एवम् सरकारी संरचनाहरूको आवश्यकता अनुसार मर्मतसम्भार गर्न **मर्मतसम्भार कोष** मा आवश्यक रकम विनियोजन गरिनेछ। सो कोषको निष्पक्ष र पारदर्शी परिचालनका लागि उपयुक्त पद्धति समेत निर्धारण गरिनेछ।
७४. नेपाल सरकार/प्रदेश सरकार/अन्य स्थानीय तह एवम् दातृ निकायसँगको साझेदारीमा सञ्चालन हुने पूर्वाधारजन्य आयोजना एवम् कार्यक्रममा गाउँपालिकाको तर्फबाट आवश्यक साझेदारी र सहकार्य गर्न समपूरक कोषमा आवश्यक रकम विनियोजन गरिनेछ। आर्थिक वर्षको अन्त्यमा गाउँपालिकाको स्थानीय सञ्चित कोषमा अनुमान गरे भन्दा बढी रकम मौज्जात रहन आउने भएमा उक्त



- रकम सोही कोषमा स्वतः समायोजन हुने व्यवस्था मिलाइनेछ। गाउँपालिकाको विनियोजन ऐनमा समावेश कुनै आयोजना/कार्यक्रम सञ्चालनमा रकम नपूग हुन आउने देखिएमा उक्त कोषबाट समेत आवश्यकता अनुसारको रकम साझेदारी गर्न सकिनेछ।
७५. स्थानीय सरकार सञ्चालन ऐन आए पश्चात् प्रत्येक स्थानीय तहभित्र निर्माण हुने भवनको अनिवार्य नक्सा पास गर्नुपर्ने व्यवस्था लागू भएको छ। उक्त ऐन लागू हुनुभन्दा अघि पनि गाउँपालिका क्षेत्रभित्र पक्की संरचनाका भवनहरू निर्माण सम्पन्न भइसकेका छन्। भवनको नक्सा पास गर्ने व्यवस्था विगतका दिनमा बाध्यकारी नभएको र त्यस अवस्थामा भवन निर्माण गर्ने स्थानीयबासीहरूले हालका दिनमा बैंकिङ एवम् अन्य प्रयोजनका कारोबार गर्दा गाउँपालिकाबाट भवनको नक्सा पासको प्रमाणपत्र पेश गर्नुपर्ने बाध्यता रहेको भनी व्यापक जनगुनासो आएको हुँदा राष्ट्रिय/प्रादेशिक एवम् स्थानीय सडक सम्बन्धी मापदण्डमा प्रतिकूल असर नपर्ने गरी विगतका दिनमा त्यसरी निर्माण सम्पन्न भएका भवनहरूको **अभिलेख प्रयोजनका लागि नक्सा पास नियमित गर्ने** व्यवस्था मिलाइनेछ। यसका लागि त्यस्ता भवन धनीहरूले ऐन लागू हुनुभन्दा अघि निर्माण गरेका विद्यमान भवनको नक्सा सूचीकृत कन्सल्टेन्सीबाट नभई गाउँपालिकाको घर/नक्सा पास शाखाबाटै बनाउन चाहेमा तीनपाटन गाउँपालिकाको आर्थिक ऐनले निर्धारण गरेको राजस्व दस्तुर लिइने र उक्त दस्तुरको पचास प्रतिशत रकम अभिलेख प्रयोजनका लागि नक्सा पास नियमित गर्ने कार्यमा खटिने प्राविधिक जनशक्तिलाई प्रोत्साहनस्वरूप उपलब्ध गराउने व्यवस्था निम्नतरता दिइनेछ।
७६. गाउँपालिका क्षेत्रभित्र नयाँ निर्माण हुने भवनहरूको मापदण्ड बमोजिमको प्रस्तावित नक्सा निर्माण गरी गाउँपालिकामा पेश गर्ने दायित्व भवन धनीहरू स्वयंको हुने एवम् प्रस्तावित नक्सा मापदण्ड बमोजिमको भए/नभएको चेकजाँच गर्ने दायित्व गाउँपालिकाको घर/नक्सा पास शाखाको हुने र मापदण्ड बमोजिमको नक्सा भए नियमानुसार नक्सा पासको प्रक्रियाअघि बढ्ने व्यवस्था छ। गाउँपालिकामा सूचीकृत कन्सल्टेन्सीहरू मार्फत् अधिकांश प्रस्तावित नक्सा निर्माण हुँदै आइरहेकोमा गाउँपालिकाको घर/नक्सा पास शाखाबाटै मापदण्ड बमोजिमको प्रस्तावित नक्सा निर्माण गरी दिनका लागि भवन धनीहरूले अनुरोध गरेमा तीनपाटन गाउँपालिकाको आर्थिक ऐनले निर्धारण गरेको राजस्व दस्तुर लिई घर/नक्सा पास शाखाबाट समेत नक्सा निर्माण गरी दिने र त्यसरी संकलन भएको राजस्व दस्तुरको पचास प्रतिशत रकम घर/भवनको नक्सा निर्माण कार्यमा खटिने प्राविधिक जनशक्तिलाई प्रोत्साहनस्वरूप उपलब्ध गराउने व्यवस्था मिलाइनेछ।
७७. गाउँपालिका क्षेत्रभित्र रहेका विभिन्न मठ/मन्दिर/चर्च/गुम्बा/मस्जिद लगायतका निकायको भौतिक सम्पतिको संरक्षण गर्न आवश्यक बजेटको व्यवस्था मिलाइनेछ।
७८. सडकको भार वहन क्षमता विश्लेषण गरी हेभी तथा हलुका सवारीको आवागमनका लागि गाउँपालिका क्षेत्रभित्रका सडकको वर्गीकरण गरी लागू गरिनेछ।
७९. गाउँपालिका क्षेत्रभित्र विद्युत विस्तार गर्न बाँकी रहेका वडाभित्रका बस्तीहरूमा विद्युतको पहुँच स्थापित गर्न नेपाल विद्युत प्राधिकरण लगायत अन्य सरोकारवाला निकायहरूमा आवश्यक समन्वय र सहकार्य गर्दै लगिनेछ।
८०. सार्वजनिक स्थानमा अनाधिकृत रुपमा भवन टहरा निर्माण तथा सडकमा निर्माण सामग्री थुपार्ने कार्य गर्ने तथा सञ्चालनमा आइरहेका सडकलाई स्थानान्तरण गर्ने कार्यलाई रोक्न स्थानीय कानून बनाई कडाईका साथ लागू गरिनेछ।
८१. गाउँपालिका भित्र गृहिणीहरूले खाना पकाउने उर्जाको रुपमा प्रयोग गर्दै आएको इन्धनको परम्परागत श्रोत दाउरा तथा गुईठाबाट स्वास्थ्य तथा वातावरणमा पर्ने प्रतिकूल असरलाई न्यूनीकरण गर्न सुधारिएको चुलो कार्यक्रम सञ्चालन गरिनेछ। साथै भान्सा प्रवर्द्धन र स्वदेशमा उत्पादित उर्जाको खपत बढाउन विद्युतीय पूर्वाधारको पहुँच पुगेको स्थानहरूको उपभोक्ताहरूलाई विद्युतीय उपकरणमा खाना बनाउन विद्युतीय चुलो प्रयोगको लागि प्रोत्साहन कार्यक्रम सञ्चालन गरिनेछ।
८२. सौर्य उर्जाको प्रवर्द्धन तथा उर्जामा आत्मनिर्भर बन्न सौर्य उर्जाबाट विद्युतको उत्पादन तथा वितरणको लागि सम्भाव्यता अध्ययन गरिनेछ।



वन, वातावरण तथा विपद् व्यवस्थापन क्षेत्र

८३. गाउँपालिका क्षेत्रभित्र प्राकृतिक तथा गैर प्राकृतिक विपद्बाट हुनसक्ने सर्वसाधारणको जीउज्यान र सार्वजनिक, निजी तथा व्यक्तिगत सम्पत्ति, प्राकृतिक एवम् सांस्कृतिक सम्पदा र भौतिक संरचनाको संरक्षण गर्नका लागि प्रकोप व्यवस्थापन कोषमा उपयुक्त रकम विनियोजन गरिनेछ।
८४. प्राकृतिक तथा गैर प्राकृतिक प्रकोपका समयमा सरोकारवाला सबैको साथ/सहयोगले मात्र प्रकोप व्यवस्थापन गर्न सकिन्छ भन्ने तथ्यलाई मध्यनजर गर्दै गाउँपालिका क्षेत्रभित्रका सबै वडाबाट आवश्यक संख्यामा युवाहरूलाई समावेश गरी प्रकोप व्यवस्थापनसँग आधारभूत तालिम प्रदान गरिनेछ र त्यस्ता तालिम प्राप्त युवा जनशक्तिलाई प्रकोपका समयमा उद्धारका लागि विशेष परिचालन गर्ने गरी सूचीकृत गरी राख्ने व्यवस्था मिलाइनेछ।
८५. गाउँपालिका क्षेत्रभित्रका विभिन्न स्थानमा भैरहेको भुक्षय रोकथाम एवम् पर्यावरण संरक्षणका लागि सम्भावित स्थलहरूमा स्थानीय गैरसरकारी संघ/संस्थाहरूसँगको साझेदारीमा वृक्षारोपण कार्यक्रम सञ्चालनमा ल्याइनेछ।
८६. सामुदायिक वन उपभोक्ता समितिले वन पैदावार विक्री तथा उपयोग सम्बन्धी आफ्नो वार्षिक कार्ययोजना बनाई गाउँपालिकाबाट स्वीकृत गराउनु पर्ने र सो कार्ययोजना बमोजिम वन पैदावार विक्री गरी प्राप्त हुने आम्दानीको दश प्रतिशत रकम गाउँपालिकाको स्थानीय सञ्चित कोषमा दाखिला गर्नुपर्ने भनी स्थानीय सरकार सञ्चालन ऐन, २०७४ को दफा ६२ ख. मा भएको व्यवस्थालाई कडाईका साथ लागू गरिनेछ।
८७. गाउँपालिकाको प्रमुख प्रशासकीय भवन परिसरको पहिरो नियन्त्रणका लागि वृक्षारोपण र अन्य उपाय अवलम्बन गरिनेछ।
८८. विपद् फोकल पर्सनको क्षमता विकासका लागि आवश्यक व्यवस्थापन गरिनेछ।
८९. स्थानीय आकस्मिक कक्ष सञ्चालन केन्द्रको स्थापना गरी सञ्चालनमा ल्याइनेछ। उक्त कार्यका लागि आवश्यक कानून र स्रोत व्यवस्थापनका लागि आवश्यक बजेट विनियोजन गरिनेछ।

संस्थागत विकास तथा सेवा प्रवाह क्षेत्र

९०. प्रदेश लोकसेवाबाट विभिन्न पदमा नियुक्ति लिइ यस गाउँपालिकामा पदस्थापन भएका प्राविधिक र अप्राविधिक कर्मचारीहरूलाई आवश्यकता हेरी सेवाकालिन एवम् क्षमता विकासका तालिमहरू सञ्चालन गरिनेछन्।
९१. गाउँपालिकाको आफ्नै स्थानीय गान र स्थानीय छापको सुरुवात गरिनेछ। विकास निर्माण र सेवा प्रवाहको विषयमा पूर्व जनप्रतिनिधिहरूले आफ्नो कार्यकालमा भोगेका महत्वपूर्ण कार्य/अनुभवहरू समेटी उक्त कार्य/अनुभवलाई गाउँपालिकाको स्थायी सम्पत्तिको रूपमा संस्थागत गर्न कृति प्रकाशन गरिनेछ।
९२. तीनपाटन गाउँपालिकाभित्रका सम्पूर्ण कर्मचारीको आवधिक जीवन बीमा कार्यक्रमलाई निरन्तरता दिइनेछ।
९३. तीनपाटन गाउँपालिका तथा अन्तर्गतका कार्यालय र सामुदायिक विद्यालयमा कार्यरत ६० वर्ष उमेर पूरा भएका बालविकास सहजकर्ता, विद्यालय कर्मचारी, सडक हेरालु र कार्यालय सहयोगीलाई नगद सहित सम्मानजनक बिदाई गरिनेछ। उक्त नीतिलाई कार्यविधि बनाई कार्यान्वयनमा ल्याइनेछ।
९४. तीनपाटन गाउँपालिकाको केन्द्रबाट पश्चिम भेगका बासिन्दाहरू र सेवाम्राहीहरूलाई गाउँपालिकाको केन्द्रमा आइ सेवा लिन र सेवा लिइ आफ्नो गन्तव्यमा फर्कन अत्यन्त असहज हुने भएकोले निजी व्यवसाय, सार्वजनिक व्यवसाय वा कम्पनीसँग साझेदारी गरी गाउँपालिकाले नियमित सार्वजनिक यातायात सेवा सञ्चालन गर्नेछ।
९५. गाउँ कार्यपालिकाको कार्यालय र वडा कार्यालयबाट प्रवाह हुने सेवा, उक्त सेवा प्राप्तिका लागि आवश्यक पर्ने कागजात, सेवा प्राप्तिको लागि लाग्ने समय र लागत, सेवा प्रवाहको जिम्मेवारी पाएका पदाधिकारी तथा कर्मचारीको विवरण जस्ता विषयमा आम तीनपाटनबासी सेवाम्राहीलाई घर/घरबाटै सुसूचित गर्ने उद्देश्यका साथ “घर/घरमा बडापत्र” अभियानको सुरुवात गरिनेछ। यो अभियानको कार्यान्वयनका लागि उल्लिखित सम्पूर्ण विवरणहरू गाउँपालिकाको नोटबुकमा छपाई गर्ने र, उक्त नोटबुक प्रत्येक घरधुरीमा वितरण गर्ने व्यवस्था मिलाइनेछ।
९६. स्थानीय सरकार सञ्चालन ऐन, २०७४ मा व्यवस्था भएको न्यायिक समितिको क्षेत्राधिकारभित्रका मुद्दाहरूलाई सकभर मेलमिलापको माध्यमबाट समाधान गर्ने उद्देश्यका साथ “मिलाप गरौं, विलाप नगरौं” अभियान सञ्चालनमा ल्याइनेछ। वडाबाटै बिबाद समाधान गर्न कानून निर्माण गरी उक्त कार्यको थालनी गरिनेछ। यसका लागि न्यायिक समिति, प्रत्येक वडाका मेलमिलाप



- केन्द्रमा आवद्ध पदाधिकारी, कर्मचारी लगायत सरोकारवालाको क्षमता अभिवृद्धि हुने किसिमका क्षमतामूलक तालिम र सचेतनामूलक कार्यक्रमलाई निरन्तरता दिइनेछ।
९७. स्थानीय सरकार सञ्चालन ऐन २०७४ को व्यवस्था तथा नेपाल सरकारको बहुक्षेत्रीय पोषण योजना तेस्रोको लक्ष्य, उद्देश्य कार्यान्वयन गर्दै मानव जीवनचक्रमा पोषण विशेष तथा संवेदनशील सेवाको उपलब्धता, गुणस्तर सुधार तथा समतामूलक पहुँच र उपयोगको सुनिश्चितता गर्न लक्षित कार्यक्रम कार्यान्वयन गरी पोषणमैत्री स्थानीय शासनको प्रवर्धन गरिनेछ।
९८. स्थानीय सरकार सञ्चालन ऐन २०७४ को व्यवस्था तथा नेपाल सरकारको बहुक्षेत्रीय पोषण कार्यक्रम अन्तर्गतका निर्देशक समिति सदस्य, गाउँसभा सदस्य एवम् सरोकारवालाहरूलाई पोषणमैत्री स्थानीय शासन कार्यान्वयन निर्देशिकामा आधारित भई क्षमता विकास गरिनेछ। साथै पोषणमैत्री स्थानीय शासनका कार्यान्वयन निर्देशिका अनुसार क्रियाकलाप सञ्चालन गर्न गाउँसभा सदस्य, कर्मचारी तथा अन्य सम्बद्ध निकायबाट प्रतिबद्धता जाहेर गरी सोही बमोजिमका कार्यक्रम सञ्चालन गरिनेछ।
९९. गाउँपालिका क्षेत्रभित्र क्रियाशील सामुदायिक तथा गैरसरकारी संघ/संस्थाहरूको वार्षिक योजना, कार्यक्रम तथा बजेट गाउँपालिकाको वार्षिक योजना, कार्यक्रम तथा बजेटमा समावेश गराउने व्यवस्थालाई कडाइका साथ लागू गरिनेछ। गाउँपालिकाको वार्षिक योजना, कार्यक्रम तथा बजेटमा साझेदारी गरी कार्यक्रम सञ्चालन गर्ने नीति अवलम्बन गरिनेछ। साथै बजेट तथा कार्यक्रममा समावेश नगराई कार्यक्रम सञ्चालन गराउन खोज्ने सामुदायिक तथा गैरसरकारी संघ/संस्थाहरूको कार्यक्रम सञ्चालनमा रोकसम्म लगाउन सकिने व्यवस्था अख्तियार गरिनेछ।
१००. गाउँपालिकाको अधिकारक्षेत्रभित्रका विषयमा स्थानीयस्तरको विकासका लागि आवश्यक पर्ने आवधिक तथा रणनीतिगत, विषय क्षेत्रगत, मध्यकालीन तथा दीर्घकालीन विकास योजना निर्माणको प्रक्रिया तत्काल अघि बढाइनेछ।
१०१. गाउँपालिका आफूले मात्र सञ्चालन गरिरहेको वा भविष्यमा गर्नुपर्ने कुनै कार्य वा विषय छिमेकी स्थानीय तहसँगको **साझेदारी वा सम्झौता वा संयुक्त व्यवस्थापन**मा गर्दा लागत न्यूनीकरण वा स्रोत साधनको अधिकतम उपयोग वा प्रभावकारी सेवा प्रवाह हुन्छ भन्ने लागेमा त्यस्तो कार्य वा विषयको पहिचान गरी उपरोक्त विधि बमोजिम गर्न आवश्यक प्रक्रिया अघि बढाइनेछ।
१०२. समग्र गाउँपालिकाको सार्वजनिक सेवा प्रवाहलाई पारदर्शी, उत्तरदायी र जवाफदेही बनाउन **सार्वजनिक परीक्षण, सामाजिक परीक्षण र सार्वजनिक सुनुवाई** जस्ता कार्यक्रम गाउँपालिका तथा वडा कार्यालय तथा अन्य सार्वजनिक निकायबाट नियमित र निरन्तर सञ्चालन गर्ने व्यवस्था मिलाइनेछ।
१०३. आफ्नो अधिकार क्षेत्रभित्रका विषयमा गाउँपालिकाबाट जारी भएका ऐन, कानून, नियम, निर्देशिका, कार्यविधि, मापदण्ड आदिलाई गाउँपालिकाको वेबसाइटमा रहेको राजपत्र महलबाट समेत सार्वजनिक गर्ने व्यवस्थालाई निरन्तरता दिइनेछ।
१०४. गाउँपालिका क्षेत्रभित्रका गाउँ कार्यपालिकाको कार्यालय, वडा कार्यालय र स्वास्थ्य संस्थामा कार्यरत कर्मचारीहरूमध्येबाट वर्षभरिमा उत्कृष्ट र रचनात्मक कार्यसम्पादन गर्ने **एकजना सर्वोत्कृष्ट र अन्य दुईजना उत्कृष्ट कर्मचारीको रूपमा पुरस्कृत** गर्ने व्यवस्थालाई संस्थागत गरिनेछ।
१०५. गाउँपालिका क्षेत्रभित्र सुकुम्बासी समस्या समाधानका लागि चालिएको कदमलाई छिटोभन्दा छिटो सम्पन्न गर्नका लागि जग्गा नापजाँच कार्यमा खटिने प्राविधिक जनशक्तिलाई आधुनिक औजार/उपकरण सहित कार्यालय समय बाहेकको समय र सार्वजनिक विदाका दिनमा समेत परिचालन गरिने र यसरी परिचालित हुने जनशक्तिलाई थप प्रोत्साहनको व्यवस्था मिलाइनेछ।
१०६. गाउँपालिका क्षेत्रभित्रको सर्वाङ्गीण विकासमा बढीभन्दा बढी स्थानीयवासीको सहभागिता सुनिश्चित गराउँदै विकासप्रति अपनत्वको भाव जगाउने सोचका साथ प्रत्येक वडामा समावेशिता समेतलाई प्रवर्द्धन गर्दै टोल विकास संस्था गठन तथा परिचालन गर्ने नीतिगत व्यवस्था मिलाइनेछ। यसका लागि भौगोलिक विकटता समेतलाई मध्यनजर गर्दै तोकिए बमोजिमको घर/परिवार बराबरको एउटा टोल बनाई प्रत्येक घरधुरी स्वतः टोलको साधारण सदस्य हुने व्यवस्था मिलाइनेछ। जन/लागतसहभागिता मार्फत् सञ्चालन हुने आयोजना तथा कार्यक्रममा जन/लागत सहभागिताको अंशलाई कम्तिमा पन्ध्र प्रतिशत कायम गरी सोही बमोजिम मात्र आयोजना तथा कार्यक्रम सञ्चालन गरिनेछ।
१०७. **“गाउँपालिकाको सोच, नवप्रतिभाको खोज”** नामक अभियान सञ्चालनमा ल्याइनेछ। यसका लागि राष्ट्रिय तथा अन्तर्राष्ट्रियस्तरमा पहिचान स्थापित हुनसक्ने सम्भाव्य प्रतिभा गाउँपालिका क्षेत्रभित्र भएका तर यावत् कारणले त्यस्ता प्रतिभाहरू ओझेलमा परेको अवस्था भएमा त्यस्ता नवप्रतिभाहरूको खोज, अन्वेषण र प्रवर्द्धन गर्ने व्यवस्थाको थालनी गरिनेछ।
१०८. गत/विगत आर्थिक वर्षहरूमा महालेखापरीक्षकको कार्यालयबाट भएको अन्तिम लेखापरीक्षण प्रतिवेदनले औल्याएको नियमित गर्नुपर्ने, असुल उपर गर्नुपर्ने, प्रमाण कागजात पेश गर्नुपर्ने लगायतका बेरुजु फछ्छौट गर्ने प्रक्रिया अघि बढाइनेछ। विस्ती



सुशासनको मुख्य सूचक शुन्य बेरुजु रहेको तथ्यलाई स्वीकार गर्दै सम्बद्ध पक्षलाई सुचित गरिने र तोकिएको समयावधीमा बेरुजु फछ्यौट नगर्नेको विवरण सार्वजनिक गर्ने सम्मको व्यवस्था मिलाइनेछ।

१०९. बेरुजु फछ्यौटका लागि पुरानो श्रेस्ताको खोजी, संकलन, तहकीकरण, बर्गीकरण, अभिलेखीकरण लगायतका कार्यहरू गर्न कार्ययोजना निर्माण गरिनेछ। उक्त कार्यका लागि अन्तरिक जनशक्ति परिचालन गरिनेछ। उक्त कार्यमा खटिने पदाधिकारी र जनशक्तिलाई अतिरिक्त समयमा काम गरेबापत प्रोत्साहन भत्ता उपलब्ध गराइनेछ। साथै आवश्यक बजेट विनियोन गरिनेछ।

११०. उल्लिखित नीति तथा कार्यक्रमदेखि बाहेक गत/विगत आर्थिक वर्षहरूमा गाउँ सभाद्वारा पारित भएका नीति तथा कार्यक्रमको समेत उपलब्ध स्रोतसाधनका आधारमा क्रमशः कार्यान्वयन गर्दै लगिनेछ।

धन्यवाद। जय तीनपाटन।

(कर्ण बहादुर मगर)

अध्यक्ष

तीनपाटन गाउँपालिका, सिन्धुली।

मिति: २०८२।०३।१० गते



तीनपाटन गाउँपालिकाको गरिमामय गाउँ सभाका सभाध्यक्षज्यू,
गाउँ सभा सदस्यज्यूहरू,
गाउँ सभाका सचिवज्यू,
उपस्थित कर्मचारी मित्रहरू ।

सभाध्यक्षज्यू

सर्वप्रथम संघीय लोकतान्त्रिक गणतन्त्र नेपाल स्थापना गर्न तथा नागरिकलाई सार्वभौम अधिकार सम्पन्न बनाउने महान् अभियानमा सहादत प्राप्त गर्नु हुने ज्ञात अज्ञात सहिदहरूप्रति भावपूर्ण श्रद्धान्जली अर्पण गर्न चाहन्छु । त्यसै गरी वेपत्ता तथा घाईते पारिएका व्यक्तिहरूप्रति पनि हार्दिक स्मरण गर्न चाहन्छु ।

नागरिकको आगनको सरकार नै स्थानीय सरकार हो । नागरिकको सबैभन्दा नजिकको सरकारको रूपमा रहेर सार्वजनिक सेवा प्रवाह गर्दै गर्दा नागरिकबाट कहिले ताली तथा कहिले गाली पनि खाइन्छ । यो स्वभाविक प्रकृया पनि हो । नागरिकका अपेक्षा र आवश्यकता असिमित छन् । हामीसँग श्रोत साधन सीमित छ । थोरै श्रोत साधनबाट बढी भन्दा बढी नागरिकको आवश्यकता र अपेक्षा सम्बोधन गर्नु हाम्रो दायित्व र जिम्मेवारी छ । नेपालको संविधान, संघीय / प्रादेशिक/स्थानीय कानूनले सुम्पेको जिम्मेवारी, दिगो विकास लक्ष्य, राष्ट्रिय, प्रादेशिक, स्थानीय आवधिक योजना तथा गाउँपालिकाको आफ्नो नीति, प्रदेश सरकार तथा नेपाल सरकारले निर्धारण गरेको कार्यक्रमको क्षेत्रमा हाम्रो वार्षिक बजेट निर्देशित हुनुपर्दछ ।

सङ्घ तथा प्रदेश सरकारबाट प्राप्त हुने अनुदामा आएको कमिका कारण गाउँपालिकाको स्रोत निकै नै साघुरिएको छ । दुर्गम र पहाडी भेगमा अवस्थित यस गाउँपालिकाको पर्याप्त मात्रामा आर्थिक गतिविधिहरू नहुँदा यहाँको आन्तरिक आम्दानी पनि निकै कमजोर अवस्थामा रहेको छ । गाउँपालिकाका लागि माथिल्लो तहका सरकारबाट उपलब्ध बजेट र गाउँपालिकाको आफ्नो स्रोत साधनको प्रयोग गरी आगामी आर्थिक वर्षको बजेट तयार गरी यस गरिमामय सभासमक्ष प्रस्तुत गर्न पाउँदा म आफुलाई गौरवान्वित महसुस गरेको छु ।

सभाध्यक्षज्यू

अब म तीनपाटन गाउँपालिकाको मिति २०८२ असार ९ गतेको बैठकले निर्णय गरी सभासमक्ष पेस गरेको तीनपाटन गाउँपालिकाको आर्थिक वर्ष २०८२/०८३ को कुल आय र व्यय अनुमान, विनियोजन विधेयक, २०८२ र आर्थिक विधेयक, २०८२ यस गरिमामय सभा समक्ष प्रस्तुत गर्न चाहन्छु ।



तीनपाटन गाउँपालिको आर्थिक वर्ष २०८२/०८३ को अनुमानित कुल आय र व्ययको विवरणः			
कुल आय अनुमान तर्फ :			
(क) गाउँपालिकाको आफ्नै निर्णयले परिचालन गर्ने आय तर्फ-			
सि.नं.	आय शीर्षक	अनुमानित रकम	कैफियत
1	वित्तीय समानीकरण अनुदान (नेपाल सरकार)	१२,१७,००,०००	
2	राजस्व बाँडफाँड (नेपाल सरकार)	१२,०१,२५,९६४	
3	वित्तीय समानीकरण अनुदान (प्रदेश सरकार)	१,१८,८९,०००	
4	राजस्व बाँडफाँड (प्रदेश सरकार)	५,२०,३१,१९७.२०	
5	राजस्व बाँडफाँड (स्थानीय)	२००,००,०००	
6	आन्तरिक आय	२५०,००,०००	
7	अल्या	१,५०,००,०००	
	जम्मा (क)	३६,५७,४६,१६१.२०	

(ख) नेपाल/प्रदेश सरकारबाट प्राप्त हुने आय तर्फ-			
1	सशर्त अनुदान नेपाल सरकार	४१,२१,००,०००	
2	सशर्त अनुदान प्रदेश सरकार	२,४४,६५,०००	
3	समपूरक अनुदान नेपाल सरकार	६०,००,०००	
4	समपूरक अनुदान प्रदेश सरकार	३,००,००,०००	
5	विशेष अनुदान नेपाल सरकार	८५,००,०००	
6	विशेष अनुदान प्रदेश सरकार	६५,००,०००	
	जम्मा (ख)	४८,७५,६५,०००	
	कुल जम्मा आय (क+ख)	८५,३३,११,१६१.२०	



तीनपाटन गाउँपालिकाको आर्थिक वर्ष २०८२/०८३ को अनुमानित कुल व्ययको विवरण:

(क) गाउँपालिकाको आफ्नै निर्णयले परिचालन गर्ने व्यय तर्फ-

सि.नं.	व्यय शीर्षक	अनुमानित रकम (रु. हजारमा)	कैफियत
१	गाउँ कार्यपालिका चालु खर्च	१५०००००००	
२	आर्थिक विकास तर्फ	२०५४६९६९.२०	
३	सामाजिक विकास तर्फ	६५२०००००	
४	पुर्वाधार विकास तर्फ	५०००००००	
५	वातावरण तथा विपद् व्यवस्थापन तर्फ	५००००००	
६	संस्थागत विकास तथा सेवा प्रवाह तर्फ	५००००००	
७	वडागत सिलिङ (११ वटै वडा)	७०००००००	
जम्मा (क)		३६५७४६९६९.२०	

(ख) नेपाल/प्रदेश सरकारबाट प्राप्त हुने व्यय तर्फ-

१	सशर्त अनुदान - नेपाल सरकार	४९२९०००००	
२	सशर्त अनुदान - प्रदेश सरकार	२४४६५०००	
३	समपूरक अनुदान नेपाल सरकार	६००००००	
४	समपूरक अनुदान प्रदेश सरकार	३०००००००	
५	विशेष अनुदान नेपाल सरकार	८५०००००	
६	विशेष अनुदान प्रदेश सरकार	६५०००००	
जम्मा (ख)		४८७५६५०००	
कूल जम्मा व्यय (क+ख)		८५३३९९९६९.२०	

गाउँपालिकाको आफ्नै निर्णयले परिचालन गर्ने माथि उल्लिखित विषय क्षेत्रगत बजेट सिलिङ भित्रका विभिन्न क्रियाकलापहरू विनियोजन विधेयकको दफावार छलफलमा प्रस्तुत गरिने व्यहोरा सभा समक्ष जानकारी गराउँदै म विदा हुन चाहन्छु। धन्यवाद। जय तीनपाटन।

(धनबहादुर पुलामी “अशोक”)

उपाध्यक्ष

तीनपाटन गाउँपालिका, सिन्धुली

मिति: २०८२/०३/१०